

ترقی معکوس

بیادرید گر اینجا بود سخندانے

(حفیظ الرحمن، دہلی)

چھوٹا بچہ سینٹ پاؤلز پاؤلز چلنا سیکھتا ہے پھر آہستہ آہستہ اس کی توانائی اور بڑھتی ہے۔
 دوڑنا اور اچھلنا کودنا بھی سیکھتا ہے۔ اور شوٹ میں اپنی طاقت سے زیادہ بھی دوڑنا کودنا شروع
 کر دیتا ہے۔ اور بعض مرتبہ گر پڑتا ہے۔ چوٹ لگ جاتی ہے۔ روئے لگتا ہے اور دھڑکے باپ جھنجھکے
 کہتا ہے وہ دیکھو کیسا بہادر ہے میرا پھلڑا۔ کیسا بہادری سے کودا ہے۔ اور دھڑکے ماں یہ کہتی
 ہوئی دوڑ کر آتی ہے خراب کودا میرا لال۔ شاباش! اس کو اٹھاتی ہے اور گھٹنا دباتی ہے ہاتھ پکڑ کر
 کہ اس کو کچھ دور چلاتی ہے اور کہتی ہے دیکھو کیسا ٹھیک ٹھیک چل رہا ہے میرا لال۔

یہ ایک نفسیاتی اور نہایت مؤثر علاج ہے بچے کو درد کا احساس کم ہو جاتا ہے۔ آنسو ٹھم
 جانے ہیں۔ خوش ہو جاتا ہے اور بہل جاتا ہے۔ تھوڑی دیر میں پھر کھیلنے لگتا ہے۔ اور معلوم ہوتا
 ہے کہ گویا چوٹ اس کے لگی ہی نہیں۔ یہ ابتدائی مرحلہ تھا جو بطور علاج کے اختیار کیا گیا تھا۔
 اس کے بعد یہ ہوتا ہے کہ بچہ خود ہی اس قسم کے الفاظ کہنے لگتا ہے۔ اگر کہیں چار پائی پر
 یا دوڑتے ہیں گر پڑا تو اپنی خفت مٹانے کے لیے جلدی سے اٹھ کھڑا ہوتا ہے اور کہتا ہے۔
 ”دیکھو میں تپا آؤں“ پھر ماں باپ اس کی تائید بھی کر دیتے ہیں۔ بڑا بہادر ہے میرا پھلڑا۔

اس طریقے سے اب وہ خود ان الفاظ کا عادی ہو جاتا ہے اور پھر جب آہستہ آہستہ معالج
 تلفظ سے آگے بڑھتا ہے تو الفاظ کے معانی کا ادراک بھی پیدا ہوتا ہے۔ اور اس کے ساتھ ہی ساتھ

اس کے اندر خود ستانی نغز اور آکڑ فون کا جذبہ بھی پیدا ہونا شروع ہو جاتا ہے۔ اب گرنے کے بعد جب وہ اٹھتا ہے تو قصداً آکڑ آکڑ کے، اٹھلا اٹھلا کے، اتر اتر کے، ٹسک ٹسک کے سینہ تان کر چلتا ہے گویا وہ اپنی بہادری کا اظہار کر رہا ہے۔ وہ ٹھٹھک ٹھٹھک کی منزل ختم ہو چکی۔

عام طور پر یہ عادت نادانی کی عمر تک رہتی ہے اس کے بعد جب شعور اور سمجھ پیدا ہو جاتی ہے تو یہ عادت ختم ہو جاتی ہے لیکن بعض افراد ایسے بھی ہیں کہ ان میں یہ عادت خواہ کسی دوسرے رنگ میں ہی رہی ہمیشہ قائم رہتی ہے۔ ان کو اپنا ہر ایک کام خواہ وہ کیسا ہی بھونڈا ہو اپنی نظر میں اچھا معلوم ہوتا ہے۔ اور دوسروں کے سامنے وہ اس طریقے سے پیش کرتے پھرتے ہیں کہ گویا انھوں نے بہت بڑا کارنامہ انجام دیا ہے۔ کوئی مفید کارآمد اور خوبصورت چیز ایجاد کی ہے۔ اپنے منہ میاں مسٹھو بیٹتے ہیں۔ خود بھی تعریف و تحسین کے پل بانڈھتے ہیں اور دوسروں سے بھی داد چاہتے ہیں۔

بعض نوجوان شاعروں اور ادیبوں کا یہی حال ہے۔ شعر کہنے کا شوق پیدا ہوا تو طبیعت کی روانی کو کیوں کر روکیں زبان کے لغات معلوم نہیں۔ محاورات کا استحضار نہیں۔ الفاظ کے مواقع استعمال کا صحیح علم نہیں۔ موزوں کہنے کی صلاحیت نہیں۔ کسی استاد کے آگے زانوئے ادب تہہ کرنا شان کے خلاف ہے۔ انھوں نے نئی نئی ترکیبیں ایجاد کرنی شروع کیں اور یہ ایجاد زیادہ تر بلا ارادہ ہوتی ہے۔ قوافی اور ردیف کی پابندی کو بالائے طاق رکھ دیا۔ وزن کو بھی نظر انداز کر دیا۔ نثر کے کچھ بے ربط جملے۔ کچھ الفاظ ملفوظات کی شکل میں لکھے اور اس کا نام ترقی پسند شاعری رکھ دیا۔ تعجب یہ ہے کہ ایک صفحے پر چند سطر ہیں ہوتی ہیں۔ ایک سطر میں ایک لفظ۔ ایک سطر میں دو لفظ۔ ایک سطر میں ایک جملہ پھر ایک سطر میں ایک لفظ۔ پورے صفحے میں چار پانچ الفاظ ہیں۔ یہ آج کل کا فیشن ہے، جو ولایت سے درآمد کیا گیا ہے۔

اس قسم کا نوجوان کبھی کوئی غزل کہہ لیتا ہے۔ اور مشاعرے میں شریک ہوتا ہے تو غزل پڑھنے سے پہلے کہتا ہے کہ آپ حضرات میرے جذبات کو دیکھیے گا الفاظ کو نہ دیکھیے گا۔

آج کل کی ترقی پسند شاعری میں یا لمغوظات میں یا تو ایسی ہی عبارتیں ملتی ہیں جن کا مطلب سمجھ میں نہیں آتا یا پھر انتہائی عریانی اور فحش گوئی۔

ترقی پسند ادب کی بنیاد تو دراصل بڑے نیک کردار علماء و محضلام اور دانشوروں نے رکھی تھی۔ کہا یہ جاتا تھا کہ ہمارے اردو لٹریچر میں گل و بلبل، شراب و کباب، عشق و محبت کے سوا کچھ نہیں ہے۔ نہ اخلاقیات ہے نہ سیاسیات ہے نہ پند و نصیحت ہے۔

ایک حد تک یہ بات صحیح تھی اور اس کی وجہ یہ تھی کہ ہماری درسگاہوں میں ذریعہ تعلیم اردو نہیں تھی۔ مغل بادشاہوں کے زمانے میں ذریعہ تعلیم فارسی تھی اور سرکاری زبان بھی فارسی تھی۔ چچون کو اردو کوئی نہیں پڑھایا کرتا تھا۔ اور ہمارے بزرگ یہ کہا کرتے تھے کہ عربی فارسی پڑھنے کے بعد اردو کو نصاب کے طور پر پڑھنے کی کیا ضرورت باقی رہ جاتی ہے۔ کیونکہ اصل مسئلہ رسم الخط کا تھا۔ رسم الخط آگیا۔ اردو بھی آگئی۔ وہ تو مادری زبان ہے۔ درسیات میں فارسی کی جو کتابیں پڑھائی جاتی تھیں ان میں اخلاقیات، سیاسیات، منطق، فلسفہ، علم کلام، تصوف، ہر قسم کے مضامین پڑھانے جاتے تھے۔ شیخ سعدی کی کریمیا، کاستان، یوستان، پند نامہ، عطار، گلزار، دیستان، نام حق، انزاب، سہیلی، انشائے ابوالفضل، بیخ رقعہ، وقائع نعمت خان عالی، اخلاق جلالی، اخلاق محسنی، سہ نشر، لہوری اور بہت سی اخلاقی اور سیاسی کتابیں ہمارے درس میں شامل تھیں۔

انگریزوں کے تسلط کے بعد انگریزی ہی سرکاری زبان ہو گئی۔ اور اس کے بعد ابتدائی جماعتوں کا ذریعہ تعلیم اردو وغیرہ قرار دیا گیا۔ سندرت، عربی اور فارسی کلاسیکل لینگویج کے طور پر باقی رکھی گئیں۔ ہمارے دانشوروں نے دیکھا کہ فارسی درسیات تو ختم ہو گئیں۔ اردو کو کرس اگر مرتب کیا جاتا ہے تو وہ کچھ اقتباسات و استنباطات ہوتے ہیں اس سے وہ متنسہ حاصل نہیں ہو سکتا لہذا اردو نظم کو اخلاقیات، اور سیاسیات، ایسے مضامین کے لیے استعمال کیا۔ اس جدید اور مفید خیال کو عملی جامہ پہنانے کے لیے مولانا حانی، محمد حسین آزاد، سر سید

احمد خاں مولانا شبلی نعمانی - اکبر الہ آبادی - ڈپٹی نذیر احمد - مولانا راشد الخیری اور اس وقت کے دیگر ادیب اور دانشوروں نے قدم بڑھایا۔ ان حضرات کا کلام (نظم و نثر) دیکھنے سے یہ اندازہ ہوتا ہے کہ اس قدر مفید - اصلاحی اور حکمت آہنہ اقدام تھا۔ دراصل ترقی پسندی یہ بھی جو قوم کے لیے اخلاق - معاشرتی اور سیاسی بیداری پیدا کرنے کا ذریعہ بنی۔ ان حضرات نے محض مضامین کا رخ بدلا۔ لیکن زبان، محاورات، لغات اور الفاظ کے مواقع استعمال پر یہ حضرات پورے حاوی تھے۔ اہل زبان تھے۔ عالم تھے۔ انہوں نے ایک روشن شاہراہ اور تابناک مستقبل کی طرف ادب و شاعری کا رخ موڑا تھا۔

آگے چل کر نوجوان طبقہ ترقی پسندی کا نام لے کر غلط راستے پر چلنے لگا۔ اس نے اپنی نادانیت ہی دامن اور ناٹری پن سے زبان کو بھی بگاڑ کر رکھ دیا۔ نئی ترکیبیں اور نئے نئے محاورات ایجاد کرنے شروع کیے۔ اور اس بات کی پروا نہیں کی کہ زبان کے لحاظ سے الفاظ کے مواقع استعمال کیا ہیں۔ نئی ترکیب گرامر کے لحاظ سے معنی کے لحاظ سے صحیح ہے یا نہیں، نیز غیر معیاد اور غیر مانوس تو نہیں ہے۔ بے سرو پا زبان - محاورات اور مکروہ ترکیبیں ایجاد کرنے کے بعد بہت خوش ہوتے ہیں۔ اور اس کا نام ترقی پسند ادب رکھا جاتا ہے۔ یہ لفظ سن کر عوام تو عوام خواہیں بھی مرعوب ہو جاتے ہیں۔ پھل جملوں میں کوئی مضمون ڈھونڈ مٹھنے لگتے ہیں۔ جب نہیں ملتا تو بڑے بڑے شکسپر اور یورپ کے دوسرے فلاسفوں کے فلسفے اس پر لا دیتے ہیں۔ اور دوستی کا حق ادا کرتے ہیں۔ ترقی پسند ادب یا ترقی پسند شاعری "برعکس نہند نام زندگی کا نور" کا مصداق ہے۔ زبان غلط محاورات غلط - لغات غلط - تشبیہات غلط - استعارات غلط غرض کہ اونٹ کی کمر کی کلی سیدھی نہیں۔ اگر ہزل سرائی اور خوش گوئی کرنی ہے تو صحیح و فصیح زبان میں بھی کی جاسکتی ہے۔ اس شرمناک ادب کی بیسیوں کتابیں شائع ہو چکی ہیں۔ اس وقت چند مثالیں پیش کرتا ہوں ملاحظہ ہوں۔

کھڑکی کھول کے چپکے سے باہر نکلی۔ گل میں مجھ کو دیکھ کے گھبرائی بھاگی۔ میں نے دوڑ کے اس کا دامن تقام لیا۔ اس کی تلاشی لی۔ یہ اچھا کام کیا۔ پڑی ہوئی تھی اس کی جیب میں تڑی مڑی۔ اک نہانے جسم کی خوشبو بھینسی سی (آخری دن کی تلاش) یہ چوٹی ہوا ہے۔ کوئی معشوقہ نہیں۔ معلوم نہیں چپکے سے یہ کون سے مکان کی اور کونسی کھڑکی میں سے نکلی ہے۔ ہوا کی جیب بھی ہے۔ وہ گرتا اور صدری بھی پہنتی ہے۔ اس کی تلاشی بھی لی جاسکتی ہے۔ خوشبو بھی ایسی چیز ہے جو توڑی مڑی جاسکتی ہے۔ محاورہ بھینسی بھینسی بتکرار ہمیشہ سنتے رہے اب بھینسی سی نیا محاورہ ایجاد ہوا ہے۔

مذکورہ اشعار کے معانی شاید کسی فلاسفر کی بھی سمجھ میں نہ آئے ہوں گے۔ دیا چہ نگار نے ایک دوسری جگہ کے ملفوظ کو اس کے ساتھ جوڑ کر معنی پیدا کرنے کی کوشش کی ہے۔ یہ خوبصورت مختصر نظم موجودہ مجموعہ میں بالکل یکہ و تنہا ہے۔ اب نظموں کا انداز یہ ہے: "کالے پتھر کی خوشبو لال پھول میں در آئی ہے"

(آخری دن کی تلاش - ص ۵۸)

خوشبو کا ذکر یہاں بھی ہے لیکن یہ خوشبو زندہ جو ان حرارت سے بھر پور سڈول جسم کی نہیں۔ بلکہ موت کی بدقوارہ بڑھیا کی ہے جس کے جسم سے عود و عنبر و لوبان کی لپٹیں اکٹھی ہیں۔ لال پھول جس کالے پتھر کی ہلکے حملہ آور ہوئی ہے وہی نہایا ہوا بدن ہے جس کی خوشبو ہوا کی جیب میں تڑی مڑی ہوئی تھی۔

اتنے پاپڑ سینے کے بعد اور دونوں نظموں کو جوڑنے کے بعد اب کچھ سمجھ میں آیا کہ وہ چوٹی ہوا کسی میسٹ کے مکان کی کھڑکی میں سے نکلی ہے۔ غسل میت کفن کی خوشبو یہ تو واضح ہو گیا۔ تلاشی لینے کا مطلب شاید یہ ہو کہ شاعر نے لوگوں سے پوچھا ہو گا کہ کون مر گیا ہے؟ ہم جیسے انارٹیوں کی فہم ناقص اس سے زیادہ نہیں پاسکی۔ کیا کوئی دانشور صاحب میری رہنمائی فرمائیں گے؟ نیز کیا

شاعر بھی اسی پر راضی ہے کہ اس کے ایک ملفوظ ص ۲۵ کو ملفوظ ص ۵۵ کے ساتھ کھینچ کر جوڑا جائے اور زبردستی مطلب ٹھونسنا جائے۔

ایسے استعارات جن سے ذہن مستعار منہ کی طرف منتقل نہ ہو سکے۔ کذب یا غیر مفاد ہی قرار دیے جاسکتے ہیں۔ اس کو ترقی معکوس کہا جائے یا کچھ اور بہ زبان کی تراش خراش دیکھیے۔ طیارہ آسمان پر دوڑتا ہے۔ ریل زمین پر اڑتی ہے۔ محاورہ لپٹیں اٹھنا کی سند تلاش کیجیے اور بدقوارہ کے کیا معنی ہیں۔ کون سے شہر یا کون سے طبقے میں یہ لفظ بولا جاتا ہے؟ کیا کالے پتھر میں بھی خوشبو ہوتی ہے؟ اور دیکھیے۔

نیند آنے تو

خونناک جنگل میں جاؤں۔ سانپ مار کے کچا کھاؤں۔ ناچوں۔ گاؤں،
شور مچاؤں۔ ننگی کالی جشن کو۔ آنکھ مار کے پاس بلاؤں۔ موٹے ٹونٹوں
کالمبا نگر ٹاپوسہ لوں۔ بڑے بڑے پستانوں پر۔ سر رکھ کر گہری نیند میں
سو جاؤں۔ آنکھ کھلے تو جیشی کے نیرے کی نوک چھاتی میں چبھتی پاؤں۔
ننگی کالی جشن کی۔ بھٹی بھٹی بھو کی آنکھوں میں ایک سے دو ہو جاؤں۔
(آخری دن کی تلاش ص ۳۱)

دھیوں میں تیسرا توڑا۔ (مگر افسوس اندھے کنوئیں میں)

اس پر دیباچہ نگار نے جو یہ مارک لکھا ہے ہم اس کو ترک کرتے ہیں۔ صرف آخری جملہ نقل

کرتے ہیں۔

وہ انیسویں صدی سے بیسویں صدی تک ہم نے اتنی ترقی کی ہے

یہ دیباچہ نگار نے شاعر کے ساتھ مذاق اور استہزا کیا ہے پاد اقبی ان کی یہی رائے ہے کہ یہ ترقی ہے۔ ترقی کرنے والے جانڈیز کمڈیں ڈال رہے ہیں۔ ہماری ترقی پسندی کالی جشن کی طویل و عریض پستانوں پر سر رکھے ہوئے سو رہی ہے۔ اور خواب میں بھی چھیپ چھپے نظر آ رہے ہیں۔

ساری دنیا کے شاعر اپنے عشق کو حسین ترین صورت میں دکھاتے ہیں۔ تفصیل اور امثلہ کی ضرورت نہیں سب جانتے ہیں۔ عربی کا ایک شاعر کہتا ہے :-

فینھن صفراء المعاصم طفلة
بیضاء مثل غریضة التفتاح

ترجمہ - ”ان قافلے والیوں میں ایک گوری گوری کلائیوں والی دوشیزہ ہے۔ سیب کی طرح

سرخ و سفید“

اردو کا شاعر کہتا ہے :

یاد ہے بھگو تری طلعت موزوں کا کھار
ہائے وہ شوخ ادائیں وہ جوانی وہ ابھار

آنکھ وہ آنکھ فرشتوں کو کرے جو پیار
چال وہ چال قدم اٹھتے ہی آجائے بہار

ہے تمنا تری تعریف سناؤں تجھ کو

تری سنستی ہوئی تصویر دکھاؤں تجھ کو (رواصف)

مگر آج میلانِ طبع اور ذوق بدل چکا ہے۔ اس کو جدت طرائفی کہا جاتا ہے اور فخر کیا جاتا

ہے۔ اب غزل کی شان ملاحظہ ہو :

ان کو گناہ کرتے ہوئے میں نے جا لیا
پھر ان کے ساتھ میں بھی گنہ گار ہو گیا

کیا ترقی یافتہ کر دا سہی ہے۔ ؟

بیوی اکیلی ڈرتی ہے

علوی عادل اور سرشار

شام ہوئی اب گھر چلیے

تینوں کے تینوں اندر

تعمیر سے بلند ہے تخریب کا مقام
اک سے ہزار ہو گیا آئینہ توڑ کر

آپ کا ایک معنون ہے یا ہزار ہیں ؟ اور اگر آپ کہیں کہ معرفت کا شعر ہے اور وہ ایک ہی طرف

نظر آتا ہے تو پہلے مصرع کا اس کے ساتھ کیا جوڑ ہے ؟ اب غیر ترقی یافتہ شاعری ملاحظہ ہو۔

آہستہ بر گل گل بفتان بر مزار ما
بس نازک است شیشہ دل در کنار ما

(ذریعہ النساء محضی)

دلِ مایوس کو پامال کر کے چلے دیکھو، دیکھو
سنہل کر پاؤں رکھنا اب گینہ تم نے توڑا ہے۔ (نامعلوم)
فرماتے ہیں:-

مجھے بھی غزل خولیا ہو گیا
کئی دن سے میں بھی کھڑے پاؤں ہوں
کھڑے پاؤں ہوں کہاں کی زبان ہے۔
سڑک پر چلتے پھرتے دوڑتے لوگوں سے اکتا کر
کسی چھت پر مزے میں بیٹھے بندر دیکھ لیتا ہوں
شاید اولاد کی ترقی درجات پر مگن ہوں گے۔ دیباچہ نگار نے ادب کی روایات کے متعلق ایک
جگہ لکھا ہے کہ:

”یہ بے جا رہ لفظ آج کل بہت سے تنقیدی باز نگروں کے ہاتھ میں
ڈگڈگی کا کام دے رہا ہے۔“

اُن کے ہاتھ میں تو ادب کی روایات کی ڈگڈگی ہے۔ بندر پچلنے کی ڈگڈگی کس کے ہاتھ
میں ہے؟ کسی نے کیا خوب کہا ہے:

آؤ۔ ادب کے چوک میں کچھ مانگ کھائیں ہم
تم ڈگڈگی بجاؤ تو بندر نچائیں ہم
زبان کا جو حال ہے وہ بھی بہت افسوسناک ہے۔ بہت غیر فصیح الفاظ اس کتاب میں
موجود ہیں۔ مثلاً اپنا نیت۔ املا غلط ہے۔ اس میں ’دی‘ یا ’ہمزہ‘ دونوں میں سے ایک ہونا چاہیے۔
جیسے پنچایت۔ جھا کنا۔ اس میں ’نون‘ غنہ ضروری ہے۔

”ابن مرتبہ عجب لگ رہا تھا“ ”تو ممکن ہے میں بھول پاؤں۔“

”اندھیرا کھڑا تھا“ (یہ ایسا ہی ہے جیسے ایک بنگالی نے کہا تھا۔

”دوات طاق میں کھڑا ہے“ ”کوئی اپنا ہم شکل دکھاتا نہیں ہے“

”دیہاتی زبان“ ”زمین کو سکوں دے نہ پائے تو کیا“۔ ”تو کیا آج اس کے وہاں

جائیں گے؟“

کیا اردو نے مصلیٰ اسی کا نام ہے۔ اور کیا یہی وہ ادب ہے جو آئندہ نسلوں کے لیے آپ

چھوڑ کر جائیں گے؟

خلیفہ مامون الرشید کے دربار میں ایک شاعر نے قصیدہ مدحیہ پڑھا۔ ایک شعر میں غلطی تھی۔ مامون الرشید نے اس کو ٹوکا اور غلطی کی طرف توجہ دلائی۔ شاعر نے اپنی خفت مٹانے کے لیے قرآن مجید کی آیت وَمَا عَلَّمْنَاهُ الشِّعْرَ وَمَا يَنْبَغِي لَهُ اِنْ يَرَهُ اِنَّهٗ لَرَاۤءِىَ عَالِمًا عَلِيمًا فرماتا ہے کہ ہم نے اپنے پیغمبر کو شعر کہنا نہیں سکھایا۔ اور شعر گوئی پیغمبر کی شان کے لائق نہیں تھی۔ مامون الرشید نے فوراً جواب دیا کہ ”کہنت تجھے معلوم نہیں کہ شعر سے ناواقف ہونا پیغمبر کے فضائل میں سے ہے اور تیرے لیے یہ نقائص میں سے ہے“

علماء نے تصریح کی ہے کہ شاعر نہ ہونا اور لکھنے پڑھنے سے واقف نہ ہونا پیغمبر کے فضائل میں سے ہے لیکن ساری دنیا جانتی ہے کہ غیر پیغمبر کے لیے نقائص میں سے ہے۔

حضرت مولانا اسعد اللہ اور ناظم مدرسہ سہارنپور بڑے اعلیٰ درجہ کے شاعر تھے کسی شاعر نے ان کے سامنے اپنا شعر پڑھا۔ اس میں کوئی غلطی تھی جس پر انہوں نے ٹوکا۔ شاعر نے جواب دیا کہ ضرورت شعری کی وجہ سے ایسا کیا گیا ہے۔ مولانا نے فرمایا شعر کہنے ہی کی کیا ضرورت تھی۔

حضرت مفتی اعظم مولانا کفایت اللہ نے ایک ایسے ہی موقع پر تحریر فرمایا تھا:

”آن حضورؐ نہ شاعر تھے نہ کبھی آپ نے شعر موزوں فرمایا۔ شاعر کا اس آیت سے

استدلال کرنا غلط ہے۔ اعتراض یہ تھا کہ غلط شعر کیوں کہا۔؟ اس آیت سے اس کا

جواب کہاں ہوا۔ آن حضورؐ نے اگر کبھی کوئی غلط شعر کہا ہوتا تو ایسے غلط گو شاعر اس کو

سنبھالتے لیکن حضورؐ انہوں نے تو کبھی شعر کہا ہی نہیں۔ آپ کے وصف سے استدلال

کرنا ہے تو شعر کہنا چھوڑ دو۔ غلط شعر کہنا اور آن حضورؐ کی صفت (شاعر نہ ہونے) کو

اپنی غلطی کے لیے عذر ٹھہرانا جہالت ہے۔“ الخ

چند اور نمونے ملاحظہ فرمائیے۔ ان میں لغات، محاورات، تشبیہات، استعارات وغور طلب

ہیں۔ میں نے تھوڑے تھوڑے سے متفرق اقتباسات درج کیے ہیں:

آدازیں بے شکل ہواؤں میں چمکا ڈرین کر لٹک رہی ہیں۔ لیکن اپنے پاؤں، دریاؤں سے
گہرے ہیں، صحراؤں سے چوڑے ہیں، کہساروں سے اونچے ہیں۔ درسالہ شاعر بمبئی،
جلد ۵۳ شمارہ نمبر ۹ (۱۹۸۲ء)

خدا جانے آپ کا قد کتنا اونچا ہو گا۔

چائے پیوٹھنڈی ہو رہی ہے، سو تو پیوں گا مگر تم نے ابکھاوے میں ڈال دیا۔ دیکھو
اس طرح طنز، گفٹگو نہ کہ وادہ سہل سیدھے انداز میں شروع ہو جاؤ۔
دل کی گہرائی سے، ڈر کی مکرطی، نیچے گری۔

ہم تو سمجھتے تھے کہ ڈر کا ارنا بھینسا یا گینڈا ہوتا ہے۔ اب معلوم ہوا کہ ڈر کی مکرطی ہوتی ہے۔
دقت کچاچا تا سمندر۔ علیل کاغذ کے آسانوں میں، شید کے بیج بور ہا ہوں۔ قلم کے
نبسے، ٹپک رہا جامنی اندھیرا۔ تمہارے دل کی پرت ہوں لیکن، وصال کی
انگلیوں نے اب تک پڑھانہ مجھ کو۔

نابیناؤں کے لیے ابھرے ہوئے ترنوں کی تختیاں بنوائی جاتی ہیں۔ وہ انگلیوں ہی سر پڑھتے ہیں۔

(درسالہ شاعر بمبئی جلد ۵۳ شمارہ نمبر ۱۱ (۱۹۸۲ء))

”میں مختصر ہو گیا“

میں نے دوڑ میں حصہ نہیں لیا، ایک ننھے بچے کو، گھوڑوں کی چال دکھاتا رہا، شکست
خوردہ گھوڑوں، برق رفتار خچروں کے درمیان، مٹا بڑا ہو گیا، میں سر رہ گذر
مختصر ہو گیا، منے سے زیادہ حیران اور مختصر۔

شباباش! کہاں نشوونما پائی ہے پھر مٹا بڑا بھی ہو گیا اور آپ منے سے زیادہ مختصر ہو گئے؟

اس نظم کا مفاد سمجھ میں نہیں آیا۔ کیا یہ تیز بخار کا ہڈیاں تو نہیں ہے؟

قطب نما چورا ہے پر ٹھٹھا پڑا ہے۔

افوہ! کس قدر شدید سردی تھی کہ جہادات بھی ٹھٹھانے لگے۔ اور قطب نما چورا ہے پر کیوں کر

”قربتیں بھری ہوئی“

فضا کشف و ملکوتی ہر سو بے رنگ آسمان پر بگلیوں کے ڈرار اڑتے ہوئے،
جھا کے جسم پر سر ڈان کی پذیرائی، دھوپ کے بام پر تابو دہو گے چہرے،
شام کی ٹہنیوں پر کوئی برگ و بار نہیں، خواہشیں گر وے ہوئیں مانوس،
ہیب رات نئے سامری بھی لے ڈوبی، قربتیں دھرتیوں پر بھری ہوئی،
پھول کی سوکھی پتیاں صورت۔

(رسالہ شاعر بیسی جلد ۵۴ شماره ۱۹۸۳ء)

یہ چٹیک کی بجواس تو نہیں ہے۔؟

بگ رہا ہوں جنوں میں کیا کیا کچھ
کچھ نہ سمجھے خدا کرے کوئی

شام کے وقت، نرم دھنک ریت پر۔ جذبہ کی گہری کھائی میں، میری لاش
پتیرے بوسوں کی بوچھار میں جیسے ایک ننھا سا بچہ ہوں، اپنے اندر رہنے نکلا
ہوں، خود سے باہر اپنا اندر کھو جاتا ہوں۔

(رسالہ شاعر بیسی جلد ۵۴ شماره نمبر ۲ و ۳ زوری و مارچ ۱۹۸۳ء)

نرم دھنک، جذبہ کی گہرائی، اپنا اندر، یہ نوا پیدا ترگی میں سمجھ میں نہیں آئیں۔ کھو جانا، اُردو
میں مستعمل نہیں ہے۔ آپ خود ہی اپنی دائرہ بھی ہیں، اب آپ کیا کھوج رہے ہیں۔؟

”سود و زیاں“

ایک پر ایک پانچ چھ اسٹول، اپنے کاندھے کا ٹھہر کر ٹھہری۔ شہر بھر میں
گھماتا بھرتا ہے، دل میں خواہیوں کی چاندنی لے کر، گلیوں گلیوں بھٹکتا
رہتا ہے، انا امید کے تیز شعلوں میں، روزیہ کار و بار جاری ہے۔

(رسالہ روشن ادب دہلی جلد ۴ شماره ۱۱ اکتوبر ۱۹۸۱ء)

گاڑھ کر۔ کیا لفظ ہے؟ نظم کا حاصل کیا ہے۔؟

قلموں کے برہنہ اجالوں کی رسوائی میں، ہانپتی کالی پٹی پھسلتی سڑک
پر کھڑا حسرت ویاس سے تار کے پیڑ کی وادیوں کی طرف تک رہا ہوں۔
جہاں، چمنیوں سے نکل کر فضاؤں کو دھندلا رہا ہے۔ ملوں کا دھواں۔

(رسالہ شاعر بھنبی۔ جلد ۳۵ شماره ۵۱ و ۱۱)

برہنہ اُجالے، اجالوں کی رسوائی، ہانپتی سڑک، یہ نو ایجاد تشبیہات و استعارات اور
ترکیبیں ہماری سمجھ سے بالاتر ہیں۔ پوری نظم پڑھ کر بھی شاعر (بلکہ ماعر) کا مافی الضمیر یا تخیل
سمجھ میں نہیں آتا۔ مرزا غالب کے بارے میں کسی نے کہا تھا۔

کلام میر سمجھو اور کلام میرزا سمجھو مگر ان کا کہنا یہ آپ سمجھیں یا خدا سمجھے
ترقی یافتہ ماعروں کے لیے تھوڑا سا تصرف کر کے یوں پڑھیے :-

کلام ذوق سمجھو اور کلام میرزا سمجھو مگر ان کا کہنا یہ خود نہ سمجھیں بس خدا سمجھے
قدیم زمانے میں بھی ایسی ہنر شاعری تھی۔ مگر وہ محض مزاح و طنز کے لیے ہوتی تھی کسی نے
مرزا غالب کے کلام پر طنز کے طور پر کہا تھا۔

پہلے تو روغن گل بھینس کے انڈے سے نکال

پھر دوا جتنی ہے گل بھینس کے انڈے سے نکال

مندرجہ بالا شعر طنز کے طور پر قصداً کہل گیا تھا۔ لیکن اگر شعر کہنے والا عصر جدید کے کسی

ناقد محترم سے دوستی کا سٹھ لیتا تو شعر بامعنی اور بہت اعلیٰ پایہ کا ہو جاتا۔ دیکھیے اس طرح :-

گل بھینس سے مراد رات ہے۔ اور سورج اس کا انڈا ہے۔ گلاب میں اور تمام پھولوں میں

سورج ہی کی روشنی سے رنگ پیدا ہوتے ہیں۔ تمام جڑی بوٹیاں اور نباتات سورج ہی سے

بچے اور تیار ہوتے ہیں۔ معلوم ہوا کہ روغن گل اور تمام دواؤں کا منبع و ماخذ وہی بھینس کا انڈا ہے۔

(ہاتھ لا استاد کیوں کیسی کہی؟)

بلبل کی انگلیوں میں رگ گل کی پھانس ہے

مصرع تو کچھ نہیں ہے فقط ٹھونس ٹھانس ہے

بہت بڑے انبار میں سے بطور نمونہ مشتے از خروارے درج کیا گیا ہے۔ خدا جانے ہمارا

ادب کس طرف جا رہا ہے۔ اس بوقدر پر رضا نقوی واہی کی نظم پڑھ کر لطف اٹھائیے :-

نیم وحشی شاعری کا انجام

(از رضا نقوی واہی)

عرصہ بن باس میں لکھا گیا جو صبح و شام

دس برس تک رات دن چلتا رہا تھا بے خلل

ادل اول خوش ہوئے نقاد جی سے جان سے

منصم حضرات کی نظروں میں تھا کارنحال

آخر ش رکھا گیا ان میں یہ لاکھوں ٹن کلام

شاعری کی مختلف صنفوں کو کھتیا یا گیا

”نیم وحشی شاعری“ لیکن تھی بے حد حساب

دیکھ کر غزلوں کا انبار ان کا سر چکر گیا

جس نے جینا ہی غزل سازوں کا بھاری کرنا

مثل نسبندی غزل گوئی کا چٹکا جام ہو

اس کی بو بھی سو نگینے پائیں نہ ناقد یا عوام

اس نئے فرمان کے پنجے میں آئے دفعۃً

ایک ہی ضرب کلیمی سے کٹی مثل پتنگ

ہو گیا اس حکم سے مفلوج ان کا کام کاج

دیکھتے ہی دیکھتے سب بے ٹھکانہ ہو گئے

دو کروڑ اکسٹھ ہزار اپنی سخن کا وہ کلام

فی سختوراک غزل ہر روز لکھنے کا عمل

اب جو یہ اشعار آئے ارض شعرستان سے

لیکن ان اشعار کے اسٹور کرنے کا سوال

خیر سے خالی ملے سرکاری غلے کے گدام

پھر کبوتر خانہ اشعار نبویا گیا

یوں تو ہر صنف سخن کا تھا نمونہ دستیاب

انسپکشن جب کلیم الدین احمد نے کیا

غیظ میں آ کے یہ حکم خاص جاری کر دیا

دس برس تک مارشل لا کا نفاذ عام ہو

بلکہ اب تک آچکا اسمگل ہو کر جو کلام

جابر و مجبور یعنی ناقد و اہل سخن

ناقدوں کے دل میں اٹھی تھی جو تنقیدی ترنگ

شاعروں کو مل رہا تھا شعر کے بدلے اناج

بزدلیوں میں پھنسے بے آب و دانہ ہو گئے

ماقدوں نے شوق کو اپنے پنھائیں بیڑیاں اور بچھ کر لی سمجھوں نے پان بیڑی کی دکان

شعر تو ردی کی در پر ہو پاری لے گئے

شاعروں کو باندھ کر نٹ اور مدار لے گئے

اس موقع پر ایک لطیفہ ہوا۔ مذکورہ بالا نظم راقم الحروف کے فرزند ارجمند مولوی انیس الرحمن سائمہ، بلند آواز سے پڑھ رہے تھے۔ ان کے بہن بھائی اور گھر کے سب افراد بیٹھے ہوئے سن رہے تھے۔ ان کا بچہ (عمر تین سال) پاس ہی کھیل رہا تھا۔ جب نظم کا آخری شعر پڑھا تو بچہ فوراً بولا "کون لے گئے؟" (کیوں لے گئے؟) سب ہنس پڑے اور بچہ مسلسل پوچھ رہا تھا "کون لے گئے؟" جب کسی نے جواب نہ دیا تو میری طرف مخاطب ہوا۔ "دادا جان! کون لے گئے؟" مجھے بھی سوجنا پڑا۔ سوچ کر میں نے جواب دیا۔ "یہ لوگ بیکار پھرنے لگے تھے، ان کو کام دھندے سے لگانے کے لیے مدار لے گئے۔" وہ اچھا کہہ کر بچہ کھیلنے لگا۔

پروفیسر کلیم الدین احمد مرحوم نے قدیم شعرا کی غزل گوئی کو "نیم وحشی شاعری" کا خطاب دیا تھا۔ رضا نقوی نے غالباً انھیں کی ترجمانی اور تائید میں مندرجہ بالا نظم کہی ہے۔ نیا ز سلطان پوری نے اپنے مقالہ میں پروفیسر مرحوم کی کسی تحریر کا اقتباس دیا ہے:

"میر، سودا، درد، غالب، مومن کی غزلوں سے یہ حقیقت عیاں ہے کہ ان میں اعلا

پائے کے شاعر ہونے کی صلاحیت موجود تھی۔ اگر وہ کسی مغربی ادیب سے واقف ہوتے،

نظم کے مفہوم سے آشنا ہوتے تو آج اردو شاعری، دنیائے ادب میں اس قدر

پست اور مبتذل نظر نہ آتی۔ (راخبار قومی آواز لکھنؤ۔ یکم جنوری ۱۹۸۳ء)

راقم الحروف یہ فیصلہ قارئین پر چھوڑتا ہے کہ رضا نقوی کی نظم قدیم شاعری پر چسپاں

ہوتی ہے یا موجودہ ترقی پسندانہ شاعری پر؟ نیم وحشی شاعری اگر میر، سودا، درد، غالب، مومن کی

شاعری ہے تو جو ہونے ترقی پسند ادب کے ہم نے اور درج کیے ہیں اس کو وحشی شاعری کہا جائے

یا کچھ اور؟

مقدمات کے کلام کی وجہ سے تو اردو ادب پست اور مبتذل قرار دیا گیا، اور موجودہ ترقی یافتہ ادب سے فصاحت و بلاغت کے دریا بہہ رہے ہیں اور تخیل کی لطافت و لطافت کے چشمے ابل رہے ہیں۔ آئیں اس انداز فکر پر۔

ابن پرتو ریت کہ درد و قمری مینم اردو رسم الخط کا مستقبل

آج کل کے اخبارات سے اور نا اہل لوگوں کے مرتب کیے ہوئے کورس کی کتابوں سے اور کم علم مترجموں کے ہاتھوں اردو زبان کی جو بربادی ہو رہی ہے وہ بجائے خود افسوسناک ہے۔ لیکن اس سے زیادہ افسوسناک اور تاریک اردو رسم الخط کا مستقبل ہے۔

اردو رسم الخط جس کو نستعلیق کہا جاتا ہے، ڈیزائنرز اور مصوروں کے ہاتھوں نہایت کس پرسی کے عالم میں ہے۔ آج کل ایک فیشن چل پڑا ہے کہ کتاب کا سرورق بگڑے ہوئے خط میں لکھا جاتا ہے۔ کتاب کا نام، مصنف کا نام ڈسٹ کور کے ادب نہایت بدخط لکھا ہوا ہوتا ہے۔ مصور اور ڈیزائنرز ڈیزائن کے ساتھ ساتھ کتاب کے نام کو بھی شامل کر لیتے ہیں اور جیسا ان کو لکھنا آتا ہے ویسا ہی لکھتے ہیں۔ کچھ طبیعی سیدھی نوک پلک نکال کے اس کو خوبصورت بنانے کی کوشش کرتے ہیں۔ یہ فیشن جو چل پڑا ہے اور یہ نیا خط جو ایجاد کیا گیا ہے اس کے کوئی قواعد و ضوابط مقرر نہیں کیے گئے۔ نہ کسی ایک شخص نے اس کو ایجاد کیا ہے نہ اس کی کوئی شکل معین کی گئی ہے۔ آپ کسی کتب خانے میں چلے جائیے اور کتابیں اٹھا اٹھا کر دیکھتے رہیے۔ ہر ایک ڈسٹ کور کے اوپر نیا انداز تحریر دکھائی دے گا۔ شاید ہی کوئی مصور اور ڈیزائنر ایسا ہو جس نے خوش خطی کی مشق کی ہو۔ جتنے ڈیزائنر ہیں اتنے ہی انداز تحریر ہیں۔ ہر ایک کتاب پر نیا ہی انداز تحریر ملے گا۔ کہیں رسی کی شکل میں حرف لکھے ہوئے ہوتے ہیں، کہیں نقطوں کے ستارے بنے ہوئے ہوتے ہیں۔ اور حرفوں کی غلط سلط نوکین نکلی ہوتی ہیں۔ کہیں ایسا معلوم ہوتا ہے کہ دو اب میں مکھی ڈوب گئی تھی اس کو نکال کر کاغذ پر رکھ دیا ہے اس لیے کاغذ پر رینگ کر حرف بنا دیے ہیں۔ کہیں معلوم ہوتا ہے کہ تنکے سے

لکھا گیا ہے کہیں معلوم ہوتا ہے سرے کی سلائی سے لکھا گیا ہے کہیں نقطے نوکدار قطفے کی شکل کے ہوتے ہیں۔ غرض کہ خط کا یہ تنوع دیکھنے سے تعلق رکھتا ہے۔ اور اس جدید خط کا کوئی خاص نام بھی نہیں ہے۔

نسخ و نستعلیق کے ضابطے مقرر ہیں۔ ہر ایک جوڑ کی پیمائش مقرر ہے۔ ساہا سال محنت کرنے کے بعد اس میں بہارت پیدا کی جاتی ہے۔ قلم بنانے کا طریقہ۔ قطفے رکھنے کا طریقہ۔ سیاہی کو قابو میں رکھنے کا طریقہ۔ نوک پلک وغیرہ کے قاعدے سب مقرر و متعین ہیں۔ مصورا اور ڈیزائنرز اور کالیگرافر نسخ و نستعلیق کی مشق نہیں کرتے نہ سیکھتے ہیں۔ جیسا ان کا خط ہے ویسا ہی لکھ دیتے ہیں۔ رنگ آمیزی کر کے ڈیزائن میں شامل کر دیتے ہیں۔ اگر ایک ہزار مصورا اور ڈیزائنرز ہیں تو خط کے اسٹائل بھی ایک ہزار ہی ہوں گے۔

یہ فیشن شروع تو کیا تھا بڑھتا چلا گیا انارٹیوں نے "دیکھو میں تیسرا تو دا" کی عادت کے مطابق۔ مگر افسوس کہ اعلیٰ درجہ کے خوشنویسوں اور اساتذہ نے بھی اس کو بڑی فراخ دلی سے اختیار کر لیا ہے اور اپنی بہارت فن کو اس گھناؤنے فیشن پر قربان کر دیا ہے۔ اس کو اردو کی بد نصیبی و مظلومیت کہا جائے یا اپنی غلامانہ ذہنیت؟

یہ ایک بڑا زبردست حادثہ ہے جو اردو کے حسین رسم الخط کو فنا کر رہا ہے۔ جو مصنفین اپنی کتاب کے ڈسٹ کو پر اس بگڑے ہرے یا قوہ زدہ خط کو برداشت کرتے ہیں بلکہ خوش ہوتے ہیں۔ میں ان سے دریافت کرنا چاہتا ہوں کہ آپ اپنی ساری کتاب کو اسی خط میں کیوں نہیں لکھواتے؟ یہ غفلت اور بے پروائی خود مصنفوں اور ناشرین کی ہے۔

گر ہمیں مکتب است و این ملا کار پغلاں تمام خواہ شد

کہا جاتا ہے کہ خط نستعلیق دنیا کا بہترین خط ہے۔ اس میں جو حسن۔ جو نزاکتیں۔ جو نوک پلک جو پیمائش کا تناسب موجود ہے وہ دنیا کے کسی خط میں نہیں۔ لیکن افسوس ان ڈیزائنروں نے اس کی وہ مٹی پلید کی ہے کہ اس کو دیکھ کر گھن آتی ہے۔

اُردو زبان اپنے رسم الخط کے ساتھ زندہ رہ سکتی ہے۔ یہ دونوں لازم و ملزوم ہیں۔ رسم الخط گیا تو زبان بھی گئی۔ زبان گئی تو رسم الخط بھی گیا۔ مصوروں کی ستم ظریفی ملاحظہ ہو کہ کچھ آرٹسٹ ترقی الٹی سیدھی لکیریں کھینچ کر بتاتے ہیں کہ اس میں رسم اللہ نظر آتی ہے۔ اس میں کلمہ نظر آتا ہے۔ وغیرہ۔ مگر درحقیقت ”دوستھو میں تمیسا تو دایا“ کے سوا کچھ بھی نہیں۔

اس موقع پر جعفری صاحب کی ایک نظم کے کچھ چہرہ اشعار پیش کرتا ہوں :

ایبسٹریکٹ آرٹ

ایبسٹریکٹ آرٹ کی دیکھی تھی نمائش میں نے
آج تک دونوں گناہوں کی سزا پاتا ہوں
ایک تصویر کو دیکھا جو کہا اب فن تھی
ناک وہ ناک خطر ناک جسے کہتے ہیں
نقش محبوب منصور نے سجا رکھا تھا
بولی تصویر جو میں نے اسے اُلٹا پلٹا
ایک تصویر کو دیکھا کہ یہ کیا رکھا ہے
ٹیرٹھی ترقی سی لکیریں تھیں وہاں صلیب فگن
تھا کیوبزم میں کاغذ پہ جو آتا تھا نظر
ایک تصویر جو دیکھی تو یہ صورت نکلی
اس نمائش میں جو اطفال چلے آتے تھے
میں نے یہ کام کیا سخت سزا پانے کا

کی کئی ازراہ مرآت ہی ستائش میں نے
لوگ کہتے ہیں کہ کیا دیکھا تو شرماتا ہوں
بھینس کے جسم پہ اک اونٹ کی سی گردن تھی
ٹانگ کھینچی تھی کہ مسواک جسے کہتے ہیں
مجھ سے پوچھو تو تپائی پہ گھڑا رکھا تھا
”میں وہ جا رہا کہ جس کا نہیں الماسیڈھا“
ورق صاف پہ رنگوں کو گرا رکھا ہے
جیسے ٹوٹے ہوئے آئینہ پہ سورج کی کرن
مجھ کو اینٹیں نظر آتی تھیں اسے حسن بشر
جس کو سمجھا تھا انناس وہ عورت نکلی
ڈر کے ماؤں کے کلیجوں سے پٹ جلتے تھے
یہ نمائش نہ تھی اک خواب تھا دیوانے کا

(متاع سخن)

ایک بڑھئی سے کوڑوں کی جوڑی بنوائی۔ اس نے چوکھٹا سا ہنا کر ویسے ہی سیدھے سپاٹ دے
ٹھونک ٹھانک کرتا کہ کوڑی۔ میں نے اس سے کہا کہ یہ کیسی جوڑی بنائی۔ نہ تو دلوں میں لوزات وغیرہ

بنائی۔ نہ فرکوٹوں اور گنجکوں میں گولا غلطاں؟ کچھ نہیں بنایا۔ کہنے لگا آج کل کانیشن یہی ہے اب تو ویسا کوئی نہیں بنواتا۔ میں نے کہا یہ فیشن کس نے ایجاد کیا ہے؟ تو آئیں بائیں شائیں ہانکنے لگا۔ بات دراصل یہ ہے کہ آج کل کام کرنے والے خود بخود فیشن ایجاد کرتے رہتے ہیں۔ اپنی تن آسانی اور بدبیتی کی وجہ سے چاہتے یہ ہیں کہ تھوڑے سے وقت میں زیادہ سے زیادہ پیسے کمائیں۔ اس لیے دفع الوقتی کرتے اور کام کو گھسیٹتے ہیں۔ یہ کہہ دیتے ہیں کہ آج کل کانیشن یہی ہے۔ سننے والے اس لفظ سے مرعوب ہو جاتے ہیں۔ اور یہ سمجھتے ہیں کہ چلتے ہوئے فیشن کے خلاف لب کشائی کی جائے تو قدامت پسندی کا الزام لگتا ہے۔ اور وہی کا خطاب ملتا ہے۔ اس لیے خاموش ہو جاتے ہیں۔ ایسا ہی حال کاتبوں کا ہے۔ اول تو کاتبوں کی کمی پر لیشان کن ہو گئی ہے۔ اور ہیں تو ایسے ہیں کہ صرف مفردات کی تختی نکالی ہفتہ ڈیڑھ ہفتہ مشق کی اور اجرت کا کام کرنا شروع کر دیا۔ نہ حرفوں کی صحیح شکل لکھ سکتے ہیں نہ جوڑ پیوند کا ان کو علم ہے۔ غلط جوڑ، غلط شورشی، بلا ضرورت کششوں کی بھرمار، عبارت کو بکھرا ہوا لکھنا ایک عام عادت ہو گئی ہے۔ حالانکہ اساتذہ فن نے کتابت میں بلا ضرورت کشش کے استعمال کو عیب قرار دیا ہے۔

ایک نوجوان کاتب صاحب کو میں نے لکھنے کے لیے ایک کتاب دی۔ انہوں نے اصل کتاب کے دو صفحوں کو چار صفحوں میں لکھا۔ اور جب میں نے ان سے کہا کہ یہ تم نے کیا کیا؟ تو فرمایا کہ آج کل کا تو یہی فیشن ہے۔ ایسا ہی کھلا کھلا لکھواتے ہیں۔ میں نے ان سے عرض کیا کہ فیشن بنانے والے بھی تم ہو۔ تمہاری لکھائی میں گٹھاؤں نہیں ہے۔ اس طریقے سے میری کتاب دو سو صفحے کے بجائے چار سو صفحے کی ہو جائے گی۔ اپنے بھوڑے بن اور نقص اور خود غرضی کو فیشن قرار دیتے ہو اور گاہکوں کی طرف منسوب کرتے ہو اور کہتے ہو کہ وہ ایسا ہی پسند کرتے ہیں۔ اگر بچوں کے کورس کی کتابیں کھلی کھلی لکھی جائیں تو ٹھیک ہے لیکن غیر درسی اور علمی ذہنی کتابوں کو اس طرح سے لکھنا حماقت کے سوا کچھ نہیں۔ غرض یہ ہے کہ اردو کی نیاد انواڈول ہے۔ اردو کے مخالفین کا کیا گلہ شکوہ کیا جائے۔ آج کل کے اردو اخبارات و رسائل نے تو زبان کا حلیہ بگاڑ دیا ہے اور ڈیزائمنوں اور نااہل کاتبوں نے

اردو رسم الخط پر کھنڈا اچلا پایا ہے۔ اس خوبصورت نستعلیق خط کو بگاڑنا، بدنام کرنا اور اس کا نام فیشن رکھ دینا، کیا ترقی اسی کو کہتے ہیں؟ اور یہ ترقی حسن و جمال کی طرف ہے یا بدنمانی و قبیح اور بگاڑ کی طرف؟ کیا یہی وہ رسم الخط ہے جس کی بقا کی کوشش کی جا رہی ہے؟

اردو رسم الخط لکھنے کے لیے مٹھوری سی فارسی و عربی کی واقفیت ضروری ہے۔ کیونکہ اردو میں فارسی ترکیبیں بہت استعمال ہوتی ہیں۔ عربی کے الفاظ اور عربی کا الف لام بھی بہت زیادہ استعمال میں آتا ہے۔ الفاظ کی ساخت کا بھی جاننا ضروری ہے۔ مثلاً عربی کا ایک لفظ ہے۔ ایک سطر میں "عز" اور دوسری سطر میں "یز" لکھ دے تو معلوم ہو گا کہ کاتب بالکل جاہل ہے۔ آج کل کے کاتب اس قسم کی بہت غلطیاں کرتے ہیں۔

اب سوال یہ پیدا ہوتا ہے کہ اردو زبان اور اردو رسم الخط تو فنا ہوتا جا رہا ہے اور ہمارے دانشور اور ادیب بڑے بڑے پورے پورے فلسفیانہ تبصرے، تقریظیں، دیباچے، پیش لفظ اور تاریخی مقالے لکھنے میں مصروف ہیں۔ جن میں یا تو عربی فارسی کے بہت بھاری بھاری اور ثقیل الفاظ استعمال کیے جاتے ہیں یا خود ساختہ اصطلاحات استعمال کی جاتی ہیں جن کا زبان کے لغات و محاورات سے دور کا بھی واسطہ نہیں ہوتا۔ اور ہمارے لیڈر اردو کا حق منوانے کے لیے بڑی بڑی کانفرنسیں منعقد کرتے ہیں۔ صدائے احتجاج بلند کرتے ہیں۔ سوال یہ پیدا ہوتا ہے کہ وہ زبان اور رسم الخط ہے کہاں جس کے لیے اتنی ہنگامہ آرائی کی جاتی ہے۔ کیا اس کی حفاظت کی طرف توجہ کی گئی ہے؟

قوم کا مستقبل

یہ ننھے ننھے منے منے بچے جو زمسری اسکولوں میں پڑھ رہے ہیں، قوم انھیں کا نام ہے۔ ان کی تعلیم و تربیت اگر صحیح طریقے سے نہ ہو سکی تو بڑے ہو کر بھی درست نہ ہو سکیں گے۔ ایک فارسی شاعر کہتا ہے:

خشت اول چون نہد شمار کج تاثریانی رود دیوار کج

یعنی معمار جب پہلی اینٹ طیر طیر رکھتا ہے تو دیوار تریا تک طیر طیر ہی جاتی ہے جو عادت

بچپن میں پڑ جاتی ہے وہ عمر بھر قائم رہتی ہے۔

ہونا تو یہ چاہیے تھا کہ ابتدائی تعلیم کے لیے بہترین قابل، تربیت یافتہ، مہذب، بلند کردار افراد چھانٹ کر رکھے جاتے لیکن یہاں معاملہ برعکس ہے۔ میری ایک تجویز ہے۔ اگرچہ یہ جانتا ہوں کہ ہمارے ملک کا آج کل فیشن یہ ہے کہ تجویزیں بہت بنتی رہتی ہیں لیکن وہ کاغذ تک محدود رہتی ہیں۔ میری تجویز کا حشر بھی یہی ہو گا۔ یہ جانتے ہوئے بھی تجویز پیش کرنے کو جی چاہتا ہے۔

”ایں ہم برسر علم“ وہ یہ کہ ریڈروں اور پروفیسروں کو نرسری اسکولوں میں لگایا جائے اور پرائمری کے جو معلم بدخط، بدلسان، بدسلیقہ ہوں ان کو غالب اکادمی میں خوش خطی سیکھنے کے لیے خلیق ٹونکی کے سپرد کر دیا جائے۔ اور خلیق ٹونکی پر پابندی لگا دی جائے کہ وہ صرف نسخ و نستعلیق سکھائیں۔ ڈیزائن سازی، نقش و نگار، خط کوئی، خط رعنا، خط نازنین اور خط ارنگ برنگ وغیرہ سکھانے کی ضرورت نہیں۔

تخو این ریڈروں اور پروفیسروں کی بدستور قائم رکھی جائیں اور پرائمری کے معلموں کو بھی کم از کم تین سال بدستور تخو این دی جائیں۔ تین سال کے بعد خوش نویسی میں اپنی موجودہ تخو اینوں سے بہت زیادہ کمانے کے قابل ہو جائیں گے۔ اس وقت اردو کے کاتبوں کی بہت کمی ہے۔ اگر ایسا نہ کیا گیا تو قوم کا مستقبل ہمارے سامنے ہے۔ جس دور سے ہم گزر رہے ہیں مستقبل ہی ہے۔ اور آگے کا مستقبل اس سے زیادہ عبرتناک دکھائی دیتا ہے۔

ہر کچھ بھی انہماک جذبہ ہے
میرے دردِ دل کی محاکات ہے

صدمہ تحمل کا ملبوظ رکھ کر
میری بات سمجھو تو کیا بات ہے

حفیظ الرحمان داصف

۸ جنوری ۱۹۸۴ء